

నిన్నటి వెన్నెల

రాజ్యం నాకెదురుగా తిరిగి నా మీద చెయ్యేసి పడుకుని, వొళ్ళు తెలీకుండా నిద్ర పోతోంది. ఆమెభుజం కిందుగా వీపు చుట్టూ వున్న నా చెయ్యి నొప్పెడుతోంది. మెల్లగా బయటికి లాగాను, గడియారం చూస్తే రెండున్నరయింది. నాకు నిద్ర రావటం లేదు.

నా గుండెల మీద వున్న రాజ్యం చేతిని మెల్లగా తొలగించాను. మంచమీది నుంచి లేచాను. రాజ్యం కదలేదు; మెదలేదు - అలాగే నిద్ర పోతోంది. ఆమె జుట్టు రేగింది. చీర చిందరవందరగా ఉంది. రేగిన జుట్టులో ఓ పాయముందు కొచ్చి చెమటకి తడిసిన నుదుటి మీద అతుక్కుంది. ఫాన్ స్పీడ్ పెంచి, చప్పుడు కాకుండా తలుపు తెరిచి, గదిలోంచి బయటి కొచ్చాను.

గది గుమ్మం ముందు బాల్కనీలో కూర్చుని సిగరెట్ వెలిగించాను. బయట చల్లగా వుంది. ఆకాశంలో చంద్రుడు మటుకు అవసానదశలో ఉన్నాడు.

ఆ గది నాది కాదు. అది హోటల్ గది. గదిలో పడుకున్న రాజ్యం నా భార్య కాదు. ఆమె ఒకప్పుడు నా స్నేహితురాలు. ఇప్పుడు మాత్రం ఆ నగరంలో నెలకి నాలుగొందలో, ఆ పైన మరో యాభయ్యో తెచ్చుకునే గుమాస్తా కోటేశ్వరావుకి అర్ధాంగి.

రాజ్యం నాకిప్పుడో పెద్ద సమస్య తెచ్చిపెట్టింది. ఏం చెయ్యాలో నాకేమీ తోచడం లేదు. ఇంత పని చేస్తుందనుకుంటే ముందే కాస్త జాగ్రత్త పడి ఉండేవాణ్ణి.

రాజ్యానికీ, వెన్నెలకీ ఏదో చుట్టరిక ముంది. ఆరేళ్ళ క్రితం - నా కప్పటి కింకా ఉద్యోగం రాలేదు - మా వూళ్ళోనే ఉన్నాను. ఎమ్మే ఫస్టు క్లాసులో పాసయి, ఈ చదువింక చాలెమ్మనుకుని, నాకు నచ్చిన అయిదారు ఉద్యోగాలకి అప్లికేషన్లు పారేసి, హాయిగా ఇంట్లో కూర్చున్నాను. మర్నాటి కల్లా రాక పోతుండా అనుకున్న ఉద్యోగం ఆర్నెల్లయినా రాలేదు.

ఉద్యోగం త్వరగా రానందువల్ల నష్టం గాని, అసలు ఉద్యోగం చెయ్యాలనిన అవసరం గాని నా కంతగా లేక పోయినా - అన్నాళ్ళు పూరికే ఇంట్లో కూర్చోడం కష్టమై పోయింది. పుట్టి పెరిగింది అక్కడే అయినా, పై చదువులన్నీ పట్నాల్లోనూ, నగరాల్లోనూ సాగడంతో - ఆ పల్లెటూల్లో నాకేమీ తోచకుండా అయి పోయింది. చెయ్యడానికి పనేమీ లేక, చెప్పుకోదగిన స్నేహితులేక, సినిమాలేక, షికార్లు లేక రోజులు గడవటం మహాకష్టమై పోయింది. ఇక ఉద్యోగం దొరికినా దొరక్క పోయినా, ఏదో వంకమీద మళ్ళీపట్నమెళ్ళి పోయి మకాం వేద్దామా అనుకుంటున్న తరుణంలో - రాజ్యం మా వూరొచ్చింది.

ఒకనాటి సాయంత్రం రాత్రిగా మారుతున్న సమయాన - నేను డాబా మీద ఆరుబయట ఒక్కణ్ణి కూర్చుని వుండగా ముందుగా మల్లెపూల వాస నొచ్చింది; ఆ వెనక రాజ్యం వచ్చింది; ఆమె వచ్చి రాగానే వెన్నెలొచ్చింది. అప్పటిదాకా అంతు లేకుండా పోయిన గాలి చదీ చప్పుడూ లేకుండా చల్లగా మెల్లగా వచ్చింది.

సరాసరి నా దగ్గర కొచ్చి, నాపక్కనే కూర్చుని, నా వంక చూసి పలకరింపుగా నవ్వి - ఆ తర్వాత “బాగున్నావా?” అని పలకరించింది రాజ్యం.

అలాంటి సమయంలో ఆ వెన్నెల్లో లేత వెన్నెల్లాంటి అమ్మాయి ఆకస్మాత్తుగా అందంగా వచ్చి పక్కనే కూర్చుని పలకరించేసరికి నాకు నోట మాట రాలేదు; ఏమనాలో తెలీలేదు. ఎవరీ అమ్మాయని తెల్లబోయి చూస్తున్నాను.

“ఏమిటలా చూస్తావు? నన్ను గుర్తు పట్టలేదా? నేను.. రాజ్యాన్ని..!” అంది రాజ్యం, మరింత హాయిగా నవ్వుతూ,

ఆ అమ్మాయి ఎవరన్నాకానీ, అంత అందమైన అమ్మాయిని మర్చిపోయినందుకు ఆ క్షణాన నాకు సిగ్గేసింది; నా మీద నాకు కోపమొచ్చింది. కాని ఆ నవ్వు మళ్ళా చూశాక, ఆ కళ్ళలోకి మరీ మరీ చూశాక, కింది పెదవికిందుగా వున్న ఆ నల్లటి మచ్చ చూశాక - అప్పుడు గుర్తొచ్చింది రాజ్యం!

రాజ్యం మా పక్కంటి అమ్మాయి. రాఘవయ్య మేష్టారి చిన్న కూతురు.

నా చిన్నప్పుడెప్పుడో రాఘవయ్య మేష్టారు మా వూరొచ్చారు. వచ్చిరావటమే మా పక్కంట్లో అద్దెకి దిగారు. నాకప్పుడు నాలుగైదేళ్ళ కన్నా ఎక్కువుండవు. అప్పటికి మా వూళ్ళో వున్న ప్రైమరీ స్కూలుకి ముచ్చటగా మూడు రోజులు మాత్రం వెళ్ళి, పంతులు కొట్టాడని ఇంటి కొచ్చి ఏడ్చి నానా రభసాచేసి, నాలుగో రోజు నించీ బడి మానేశాను.

నేనొక్కణ్ణే కొడుకుని కావడంచేత మా అమ్మా, నాన్నా కూడా అప్పటికి నన్నొదిలేసి వూరుకున్నారు. ప్రైవేటుగా మరో పంతులిచేత చదువు చెప్పిద్దామనుకుని, సరైన వాళ్ళెవరూ దొరక్క వూరుకున్నారు. అలాంటి సమయానికి రాఘవయ్య మేష్టారు మా వూరు రావటమూ, మా యింటి పక్కనే వచ్చి దిగడమూ జరిగింది.

ఆయనంతకు ముందు మరేదో వూళ్ళో వుంటూ, అక్కడ ట్యూషను సరిగా నడవక, పొట్ట గడవక పక్కనే పచ్చగా వున్న మా వూరొచ్చి చేరారు. ఊళ్లో పెద్దల్ని నలుగుర్ని కలుసుకుని, అందరి చేతా సరేననిపించుకుని, అద్దెకోయిల్లు తీసుకుని అందులోనే పది మంది పిల్లల్ని కూచోబెట్టి పాఠాలు ప్రారంభించారు.

పంతులు దొరకటమేకాక, పక్కనే బడి కావటంతో నాకింక అక్కడ చేరక తప్పలేదు. అ, ఆలతో మొదలెట్టి అయిదో క్లాసు వరకూ రాఘవయ్య మేష్టారి దగ్గరే చదివాను.

నే నాయన దగ్గరచేరిన కొద్ది రోజులకే రాజ్యానికీ, నాకూ స్నేహం కలిసింది. రాజ్యం కూడా ఇంచుమించు నా యీదుదే. ఇద్దరం ఒకేసారి అక్షరాలు నేర్చుకున్నాం. ఒకేసారి పుస్తకం పట్టాం. నేను పట్నమెళ్ళి హైస్కూల్లో చేరేదాకా ఒకే క్లాసులో వుంటూ వచ్చాం.

రాజ్యం చిన్నప్పట్నీంచీ అల్లరిపిల్ల.

తన యిల్లు గదా, మేష్టారు తన తండ్రే గదా అని విర్రవీగేది; తోటి పిల్లలందరి మీదా పెత్తనం చేసేది; అందర్నీ ఏడిపించేది.

ఇరుగుపొరుగు యిళ్ళు కావటంతో మేష్టారి భార్యకీ, మా అమ్మకీ కూడా స్నేహం కలిసింది. మా యింట్లోంచి కూరలూ, పాలూ, పెరుగూ, పండుగలకయితే పిండివంటలూ ఇలాంటివన్నీ మాష్టారి యింట్లోకి నిత్యమూ సరఫరా అవుతుండేవి. రాజ్యం బళ్ళోకూర్చోనప్పుడల్లా మా యింట్లోనే వుండేది. ఆటలూ, పాటలూ, అల్లరి గంతులూ మా యిద్దరిదీ యిష్టారాజ్యంగా వుండేది.

ఆ రకంగా ఏడెనిమిదేళ్ళు గడిచాయి. మా వూళ్లో నా చదువు అయిపోయింది. పట్నమెళ్ళి హైస్కూల్లో చేరడానికి బయల్దేరాను. నేనూ హైస్కూల్లో చేరతానని రాజ్యం ఏడ్చింది.

పట్నంపంపి చదువు చెప్పించే శక్తి లేక, రాఘవయ్య మేష్టారు వద్దన్నారు. రాజ్యం అప్పటికే పెద్దమనిషైంది. ఇంకా ఆడపిల్లకి చదువేంటని వాళ్ళమ్మ వద్దంది. రాజ్యాన్ని వదిలేసి నేను పట్నమెళ్ళి పోయాను.

వెళ్ళిన వాణ్ణి సంక్రాంతి శెలవలదాకా మళ్ళీయింటికి రాలేదు. నే వచ్చేసరికి రాజ్యంలేదు. రాజమండ్రి వెళ్ళిపోయింది. అక్కడ రాఘవయ్య మేష్టారి తమ్ముడొకాయన ఏదో ఉద్యోగంలో ఉన్నాడు; ఆయనకి ఆడపిల్లలేరు. రాజ్యానికి చదువు మీద వున్న ఆసక్తి గమనించి - పెళ్ళయ్యే వరకూ నేను చదువు చెప్పిస్తా లెమ్మని తీసుకెళ్ళాడు.

అంతే, ఆ తర్వాత మళ్ళీ రాజ్యం నాకు కనబళ్ళేదు. శెలవలకి నేను ఇంటి కొచ్చినప్పుడు రాజ్యం వుండేది కాదు: తనొచ్చినప్పుడు నేనుండేవాణ్ణి కాదు.

నే వచ్చినప్పుడల్లా రాజ్యాన్ని గురించి అడుగుతూ వుండేవాణ్ణి, “అదెక్కడొస్తుందిరా? అది పట్నవాసం రుచి మరిగింది. వున్న వూరు మర్చిపోయింది, కన్నవాళ్ళని మర్చిపోయింది. దానికింకా నువ్వు, నేనూ గుర్తుంటామా?” అంది, అమ్మ ఒకసారినాతో.

క్రమంగా నేనూ రాజ్యాన్ని మర్చిపోయాను. చదువులో మునిగిపోయాను. క్లాసులో మొదటి బెంచీలో కూర్చోడమూ, పరీక్షల్లో బాగాపాసవడమూ తప్ప నాకు మరో ధ్యాస లేక పోయింది. ఆ రకంగానే హైస్కూలు, ఆ తర్వాత కాలేజి, ఆ పైన యూనివర్సిటీ చదువూ కూడా ముగిశాయి.

ఆ లోగా చాలా మార్పులు జరిగాయి. రాజ్యం చదువుకూడా ముగిసింది. పెళ్ళి మాత్రం కాలేదు. ఇంటర్మీడియేట్ వరకు మాత్రం చెప్పించి ఆ పైన తనకీ వోపిక లేక వూరుకున్నాడు వాళ్ళ బాబాయి.

పెళ్ళి చేసే వోపిక లేక రాఘవయ్య మాష్టారు వూరుకున్నారు. ఆయనకి పెద్ద తనం వచ్చింది. ఊళ్ళో పిల్లలు వెనకొచ్చినంత మంది ఇప్పుడాయన దగ్గరికి రావటం లేదు. పెద్ద కూతురు పెళ్ళి మాత్రం ఏదో చేసి పంపాడు గాని, అందుకయిన అప్పు ఇంకా తీరలేదు. ఉన్న ఒక్క కొడుకూ తల్లిదండ్రుల్నీ, తోడబుట్టినవాళ్ళనీ వదిలేసి దూరంగా వెళ్ళిపోయాడు.

చదువు ఆపేశాక కూడా రాజ్యం నాలుగైదేళ్ళు రాజమండ్రిలో పినతండ్రి ఇంట్లోనే ఉంది. పెళ్ళయితే తన దారిన తను పోతుంది గదా అని అన్నేళ్ళూ ఎలాగో

వోపిక పట్టిన ఆమె పినతల్లి ఇంక పూరుకోలేక, మొగుడితో దెబ్బలాడి రాజ్యాన్ని ఇంట్లోంచి గెంటేసింది.

ఆ రకంగా యింటికి చేరిన రోజునే - ఆ వేళ ఆకస్మాత్తుగా ఆ వెన్నెల్లో నా దగ్గరకొచ్చి కూర్చుంది రాజ్యం -

రాజ్యానికప్పటికి ఇరవయ్యేళ్ళు దాటాయి. మనిషి బాగా ఎదిగింది. అనవాలు పట్టలేనంత అందమొచ్చింది, వయసు వయ్యారాలు తెచ్చింది. నడిచినా, నవ్వినా, అటు తిరిగినా యిటు తిరిగినా, కన్నెత్తి చూసినా, కంఠం విప్పినా, మరేం చేసినా కూడా మగాణ్ని కలవరపెట్టి కవ్వించే అందం రాజ్యానిది.

పొద్దున కాస్సేపూ, సాయంత్రం కాస్సేపూ, వాళ్ళమ్మకి ఇంటి పనుల్లో సాయం చెయ్యటం తప్ప - రాజ్యానికి మరేమీ పని లేదు. నాకసలెప్పుడూ పని లేదు. రాజ్యం రోజూ మా యింటికొచ్చేది. గంటల తరబడి కూర్చునేవాళ్ళం. పేకాట ఆడేవాళ్ళం, క్యారమ్స్ ఆడేవాళ్ళం, కబుర్లు చెప్పుకునేవాళ్ళం, చిన్నప్పటి లాగా, మేమిద్దరమూ మళ్ళీ మంచి స్నేహితులమైపోయాం.

రాజ్యం రావడంతో నా వొంటరితనం, ఉద్యోగమింకా రాలేదన్న చిరాకూ, దిగులూ - ఇవన్నీ ఎగిరిపోయాయి. ఇంకా కొన్నాళ్ళు ఉద్యోగం రాకుండా ఉంటే బావుండునని కూడా అనుకున్నాను చాలా సార్లు.

నేను కాలేజీలోనూ, యూనివర్సిటీలోనూ చాలా మంది అమ్మాయిల్ని చూశాను. వాళ్ళల్లో కొందరు నాతో స్నేహంగా ఉండేవారు. కాని రాజ్యం లాంటి మనిషిని ఎక్కడా చూశేదు. ఆకారంలోనూ, అందంలోనే కాదు; మాటలో, మనసులో కూడా రాజ్యం లాంటి వాళ్ళు చాలా అరుదు.

రాజ్యంలో రోజుకో అందం కనిపిస్తోంది; గంటకో ఆకర్షణ కనిపిస్తోంది; నాకు పిచ్చెక్కుతోంది.

ఆ వేళ సాయంత్రం రాజ్యం నా దగ్గరకి రాలేదు. ఆమె కోసం చూసి చూసి, చివరికి వాళ్ళింటికి, మా యింటికి మధ్యనున్న గోడదగ్గర కెళ్ళి నిలబడ్డాను - ఎక్కడన్నా కనబడుతుందేమోనని; కనబళ్ళేదు. ఇంట్లోకి తిరిగొచ్చి మా అమ్మనడిగాను. వాళ్ళమ్మతో కలిసి ఎవరింటికో పేరంటాని కెళ్ళిందట.

ఇంకేమీ చేసేది లేక, ఏమీ తోచక కాస్సేపలా వూరిబయటికెళ్ళి పొలాల వెంట తిరిగొచ్చాను. ఇంటికొచ్చేసరికి బాగా చీకటి పడింది. అప్పటిదాకా వీచిన వడగాలి చల్లబడింది. చన్నీళ్ళతో స్నానం చేస్తే హాయి అనిపించింది. భోంచేసి, పైకి నా గదిలోకి వెళ్ళిపోయాను.

మాది పాతకాలపు డాబా యిల్లు - నేను కాలేజీ చదువులకొచ్చాక, నా కోసమని డాబా పైన ఒక చిన్నగది వేయించారు నాన్నగారు. నేను వూళ్ళో ఉన్నప్పుడు తప్ప మిగతా రోజుల్లో ఆ గది తాళం వేసి ఉంచుతారు. నేను ఉన్నప్పుడు మాత్రం స్నానం, భోజనం ఇలాంటివాటికి తప్ప కిందికెళ్ళను. పైన నా గదిలోనే వుంటాను.

ఆ వేళ భోంచేసి నేను పై కొచ్చేసరికి నిండుగా వెన్నెలొచ్చింది. గాలి మరింత చల్లబడింది. కాస్సేపు డాబా మీద పచార్లు చేసి, గదిలో కెళ్లి పడుకుని ఏదో పుస్తకం విప్పాను; - ఎక్కువసేపు చదవలేకపోయాను - ఎందుకనో త్వరగా నిద్రొచ్చింది. లైటు తీసేసి పడుకున్నాను.

ఎంత సేపు నిద్రపోయానో, ఎందుకు మెలకు వొచ్చిందో తెలీదుగాని, నేను కళ్ళు విప్పి చూస్తే - కిటికీ లోంచి వెన్నెలొచ్చి నా పక్కమీద సగం మేర పాకింది. అటుపక్క చూస్తే రాజ్యం నా పక్కన పడుకుని వుంది. నేనదిరిపడి చూస్తే - అలవోకగా నవ్వుతోంది. “ఏమిటీ మరీ అంత మొద్దునిద్ర..?” అని నన్ను మెల్లగా అడుగుతోంది.

కాస్సేపటికి నా కంగారు తగ్గింది. రాజ్యం వంక పరిశీలనగా చూశాను. రాజ్యం ఆ వేళ తలంటుకుంది. తెల్ల చీరె కట్టుకుంది, తల నిండా మల్లెపూలు పెట్టుకుంది; తాంబూలం వేసుకుంది గావును - పెదాలు మరీ ఎర్రగా ఉన్నాయి; పేరంటంలో పూసుకున్న గంధం గడ్డం కింద యింకా అలాగే ఉంది.

ఆమె అందం చూసి నాకసలు నోట మాట రావటం లేదు. రాజ్యం కూడా ఒకటి రెండు మాటలకి మించి మాట్లాడలేదు - కాని అప్పటికే ఆమె చేతులు పూలతీగలయి నన్ను చుట్టుకున్నాయి. ఆమె కళ్ళల్లోంచి, కదిలే ఆమె పెదవుల్లోంచి - కోటి కోరికలు పైకి లేచి నన్ను ఆహ్వానిస్తున్నాయి; ఆక్రమించుకుంటున్నాయి.

ఆ రాత్రి, ఆ వెన్నెల్లో, తెల్లటి నా పక్కమీద రాజ్యం తన అద్భుతమైన అందాలన్నీ ఆవిష్కరించింది. నా జీవితంలో అప్పటిదాకా ఎరగని అపురూపమైన సౌఖ్యాన్ని, అరమరలు లేకుండా దోసిళ్ళతో అమృతం తాగినట్లు తాగాం; రాజ్యం ఆ రాత్రి తెల్ల వారేదాకా నా తోటే వుంది.

అక్కడ ప్రారంభమైంది మా అసలు కథ.

ఆ తర్వాత అలాగే యింకా చాలా రాత్రులు రాజ్యం నా దగ్గర కొచ్చింది. రాత్రి ఏ పదింటికో, పదకొండింటికో తల్లి తండ్రి పడుకున్నాక, మెల్లగా లేచి రెండిళ్ళ మధ్యా ఉన్న మొండి గోడ అవలీలగా దాటి, ఆ పక్కనే ఉన్న మెట్లెక్కి పైకొచ్చి, తలుపులు తెరిచి వుంచిన నా గదిలోకి నిరభ్యంతరంగా ప్రవేశించి, నిలబడి ఆమెకోసమే చూస్తున్న నన్ను నిలువునా కమ్ముకునేది రాజ్యం. మెట్ల దారి యింట్లో కాకుండా దొడ్లో ఉండటం; పొరపాటున కూడా అమ్మా - నాన్నా ఎన్నడూ పైకి రాకపోవటం - మాకు అడ్డా, అదుపూ లేకుండా చూశాయి.

ప్రతి రాత్రి పెరగటమే గాని తరగట మన్నది ఎరగని వెన్నెలగా వికసించేది రాజ్యం. ఆమె శరీరం రోజూ ఒక కొత్త పువ్వులా పరిమళించేది.

ఈ రకంగా చాలా రోజులు గడిచాయి. కాని అవన్నీ క్షణాల్లాగ గడిచాయి.

మేం చేస్తున్న పనేమిటి, అది తప్పా ఒప్పా అని గాని, దాని పర్యవసానమూ, ఫలితాలూ ఏమిటనిగాని మేమెన్నడూ ఆలోచించలేదు. ప్రేమ, పెళ్ళి ఇలాంటి మాటలు మా మధ్య యెన్నడూ రాలేదు. రాజ్యమే అలాంటి మాటలెప్పుడూ అనలేదు, మరింక నాకేమిటి? ఒక్కటి మాత్రం చెప్పగలను - అనుక్షణమూ మేం ఒకళ్ళనొకళ్ళు కోరుకున్నాం; అన్ని నీతులకీ, నియమాలకీ అతీతమైన ఆనందాన్ని అనుభవించాం. ఆ ఆనందం, ఆ అనుభవం కేవలం శారీరకమే అంటానికి వీలేదు.

కాని - మా ఆనందం ఆ పైన అట్టే కాలం నిలవలేదు. ఒక నాటి రాత్రి నా దగ్గరకొచ్చి అంతా అయ్యాక వెళ్లే ముందు, చీర కట్టుకుంటూ - “నన్ను పెళ్ళి చేసుకుంటావా?” అని అడిగింది రాజ్యం. ఆ మాటకి ఆశ్చర్యపోయి అదిరిపడ్డ నేను సమాధానం చెప్పకముందే - “మరేం చేస్తావో చెయ్యి.. నాకు నెల తప్పింది” అంది.

భయంగాని, ఆందోళనగాని అణుమాత్రమైనా లేకుండా, అతనిశ్చలంగా, నిదానంగా ఆ మాటలు చెప్పింది. నాకు మాత్రం ముచ్చెమటలు పోశాయి. నోట మాట రాక గుడ్లప్పగించి గుటకలు మింగుతూ కూర్చున్నాను.

రాజ్యం నవ్వుతూ నా దగ్గరకొచ్చి తన పైట చెంగుతో నా నుదుటిమీద చెమట తుడుస్తూ - “వెరివాడా! నీ వల్ల ఏమీ కాదు? నాకు తెలుసు, నేనే ఏదో ఒకటి చేస్తాలే, భయపడకు చిన్నా!” అనేసి వెళ్ళిపోయింది.

చిన్నా అనేది నా చిన్నప్పటి ముద్దు పేరు. నేను పెద్దవాడి నయ్యాకకూడా రాజ్యం నన్నలాగే 'చిన్నా!' అని పిలిచేది.

ఆ తర్వాత కథ చాలా త్వరగా నడిచింది. రాజ్యం శరీరంలో వచ్చిన మార్పు ఎన్నాళ్ళో దాగలేదు.

ఒకనాటి ఉదయం వాంతులు చేసుకుంటూవుంటే వాళ్ళమ్మే పట్టుకుంది. నిలదీసి అడిగితే రాజ్యం నిజం చెప్పేసింది. ఇంకేముంది? రాజ్యం తల్లి ఏడుస్తూ, గుండెలు బాదుకుంటూ మా ఇంటికొచ్చిపడింది.

“మా అబ్బాయి అలాంటివాడేమీ కాదు; అతనే తప్పు చెయ్యలేదు; ఇదంతా మా వాణ్ణి వల్లో వేసుకుని పెళ్ళి చేసుకోడానికి మీ అమ్మాయి పన్నిన పన్నాగం; దీంతో మాకేమీ సంబంధం లేదు; ఇప్పుడు మేం చెయ్యగలిగిందీ ఏమీ లేదు. మర్యాదగా అవతలికి పొమ్మని, ఆవిణ్ణి గెంటేసింది మా అమ్మ.

నాలుగు రోజుల్లో ఈ విషయం వూరంతా గుప్పుమంది. అయిదో రోజున రాజ్యం తల్లి నూతిలో దూకింది. ఇరుగుపొరుగు వాళ్ళంతా వచ్చి బయటకి లాగారు; బ్రతికించారు.

నాన్నగారు నన్ను పట్టుకొని నానాతిట్లా తిట్టారు. ఇక ముందైనా జాగ్రత్తగా వుండమని హెచ్చరించారు.

రాజ్యం నాకు కనబడ్డం మానేసింది. నేను కొన్ని రోజులు ఇంట్లోంచి బయటికి వెళ్ళలేదు. రాఘవయ్య మేష్టారు మరీ చితికిపోయారు. ఆయన దగ్గరకొచ్చే ఆ నలుగురు పిల్లలు కూడా రావటం మానేశారు.

దిగులుతో మంచం పట్టిన భార్యనీ, వూరందరి అపవాదులకీ అలంబనగా మారిన కూతుర్నీ వెంటపెట్టుకుని, ఆయన వూరువిడిచిపెట్టి వెళ్ళిపోయారు. వెళ్ళే రోజు మధ్యాహ్నం నేను పెరట్లో బావిదగ్గర కాళ్ళూ, చేతులూ కడుక్కుంటూ వుండగా, ఎప్పుడొచ్చిందో, ఎలా వచ్చిందో, నా వెనకనించి వచ్చి- “చిన్నా!” అని పిలిచింది. రాజ్యం. నా గుండె ఝల్లు మంది. వెనక్కి తిరిగాను. రాజ్యం మరో అడుగు ముందుకు వేసి నా దగ్గరకొచ్చింది.

ఆమె ఎప్పటిలాగే వుంది; మొహం మాత్రం కాస్త కళ తప్పింది. పెదాలమీద ఆ చిరునవ్వు మాత్రం చెక్కు చెదరలేదు.

“చిన్నా! నేను వెళ్ళిపోతున్నాను; మళ్ళీ ఈ జన్మలో నిన్ను చూడగలనో లేదో..! త్వరగా వెళ్ళిచేసుకో.. నన్ను కాస్త గుర్తుంచుకో..” అని చటుక్కున నా పెదాలమీద చిన్న ముద్దు పెట్టి, క్షణంలో అక్కణ్ణించి వెళ్ళిపోయింది.

ఆ మర్నాడే నాకు వుద్యోగమొచ్చింది. ఉద్యోగమొచ్చిన నెల రోజుల్లో మంచి సంబంధమొచ్చింది. వెళ్ళి చేసుకుని వెళ్ళాన్ని వెంట వెట్టుకుని హైదరాబాద్ వెళ్ళిపోయాను.

అయిదారేళ్ళు గడిచాయి. ఈ లోగా రాజ్యాలు మారాయి; రాజులు మారారు; నాకు ప్రమోషనొచ్చింది; ఇద్దరు పిల్లలు పుట్టారు; రాజ్యం గురించి మాత్రం చాలా రోజులు నాకేమీ తెలీలేదు.

చివరి కొకనాడు విశాఖపట్నంలో వుంటున్న నా బాల్యస్నేహితుడొకడు హైదరాబాద్లో కనపడి - రాఘవయ్య మేష్టారు మా వూరినించి మరోవూరు చేరారనీ, రాజ్యం కడుపు తీయించుకుని, ఎవరో ఒకతన్ని వెళ్ళి చేసుకుని, ఇప్పుడతన్నో విశాఖపట్నంలోనే వుంటోందనీ చెప్పాడు.

నాకు పై వుద్యోగ మొచ్చినప్పట్నించీ ఆఫీసు పనులమీద అన్ని వూళ్ళూ తిరగటం ఎక్కువైంది. అలాంటి పని మీదే ఒకసారి విశాఖపట్నం వెళ్ళాల్సివచ్చింది.

నాలుగు రోజుల్లో పనులన్నీ ముగించుకుని, ఇంక ఆ రాత్రికి వెళ్ళి పోదామనుకుని, పిల్లలకేమైనా కొందామని, సాయంత్రం బజార్లో తిరుగుతూవుంటే, బట్టల షాపులో రాజ్యం కనిపించింది.

ఎప్పటిలాగే ఏమనాలో తెలీక, నేను తెల్లమొహం వేసుకుని చూస్తూ నిలబడితే - తనే ముందుకొచ్చి, ముందుగా నన్ను పలకరించింది -

“చిన్నా, బాగున్నావా?” అంది.

అన్నేళ్ళలోనూ ఆమె వయసు పెరిగిందో, తరిగిందో నాకర్థం కాలేదు. వెనకటి కంటే కొద్దిగా లావైంది, ఇంకా అందమొచ్చింది. ఆ చూపులో అదే వెన్నెల; ఆ పెదాలమీద అదే ముచ్చటైన చిరునవ్వు.

ఇద్దరమూ బయటికొచ్చి దగ్గర్లోవున్న హోటల్లో కూర్చుని కాఫీ తాగాం. నా గురించి అన్ని వివరాలూ అడిగి తెలుసుకొంది రాజ్యం. తనగురించి అడగటానికి

నాకు ధైర్యం చాలేదు. తనే చెప్పింది- భర్త పేరు కోటేశ్వరావనీ, అతనేదో ఆఫీసులో గుమస్తా అనీ, నల్లగా చీంబోతులా వుంటాడనీ చెప్పి నవ్వింది.

“రాఘవయ్య మేష్టారు ఎక్కడున్నారు? ఎలా వున్నా” రని అడిగాను.

“ఎక్కడా లేరు.. అమ్మా, నాన్నా యిద్దరూ పోయారు”... అంది.

“పిల్లలెందరు? అని అడిగాను, కాస్త ధైర్యం తెచ్చుకుని.

“లేరు.. నీతోనే సరి. మళ్ళీ ఏమీ లేదు..” అని నవ్వింది.

రాజ్యం నన్ను వెంట బెట్టుకుని తన యింటికి తీసుకెళ్ళింది. ఎక్కడో ఇరుకు సందుల్లో చిన్న రేకుల షెడ్యూలో వుంటోంది.

వద్దన్న కొద్దీ వంట చేసి అన్నం పెట్టింది. “ఏడీ మీ ఆయనింకా రాలేదే” అన్నాను.

“ఇప్పుడెక్కడొస్తాడు? తప్ప తాగి ఏ ఒంటిగంటకో చేరతాడు” అంది నవ్వుతూ,

“ఇక నేవెళ్తా”నని లేచి బయల్దేరబోతూంటే, “ఇన్నాళ్ళకి మళ్ళీ కనిపించావు. ఇంకా రెండు రోజులుండి వెళ్ళు చిన్నా..!” అంది రాజ్యం; ఆమె మాటలకి ఎదురు చెప్పే ధైర్యం నాకే నాడూ లేదు; ఉండి పోయాను.

ఆ రాత్రీ, ఆ మర్నాటి రాత్రీ కూడా రాజ్యం హోటల్లో నా గది కొచ్చింది. నా భార్య నాకు పాతబడిపోయింది. అవసరం తప్ప అంతగా సుఖం దొరకటం లేదు. రాజ్యం మళ్ళీ నాకు స్వర్గద్వారాలు తెరిచింది.

మూడో నాడు బయల్దేరి వెళ్ళిపోయాను. ఆ తర్వాత కనీసం నెలకొకసారయినా విశాఖపట్నం రావటం, రాగానే ఏదో రకంగా రాజ్యాన్ని కలుసుకోవటం, అక్కడున్న రెండు మూడు రాత్రులూ ఆమె నా హోటల్ కొచ్చి నాతో గడపటం ఇలా జరుగుతోంది.

ఈ సారి విశాఖపట్నమొచ్చి నాలుగు రోజులైంది. రాగానే రాజ్యానికి కబురు చేశారు. రాజ్యం రాలేదు. నేను వెళ్తామంటే ఆఫీసు పనులు తలమునకలుగా వుండి తీరిక దొరకలేదు.

చివరికివ్యాళ సాయంత్రం మొచ్చింది రాజ్యం. నేనంతకుముందే బయటనుంచి వచ్చి స్నానం చేసి టీ తాగుతూ కూర్చున్నాను.

తలుపు తోసుకుని చేతిలో ఒక సూట్ కేస్ తో, మాసిన చీరతో, రేగిన జుట్టుతో, ఎర్రబడిన కళ్ళతో రాజ్యం గదిలోకి వచ్చింది.

వచ్చిరాగానే తలుపు మూసి సూట్ కేసు గోడ పక్కన పెట్టి, ఒక్కవుడుటున నా మీద వచ్చిపడి “చిన్నా! నేను వోడిపోయాను, నేనింక బ్రతకలేను!” అని బావురుమని ఏడ్చింది.

రాజ్యం నవ్వితేనే నోట మాట రాని నేను, అసలీ మనిషి జీవితంలో దిగులూ, విచారమూ అనే మాటలున్నాయా అనిపించే ఆమె అలా ఆకస్మాత్తుగా వచ్చి ఆ విధంగా ఏడుస్తుంటే ఏమనగలను? ఏం చెయ్యగలను? ఆమెను ఓదార్చడం నా తరమా?

కాస్సేపటికి తనంత తానే నెమ్మదించింది రాజ్యం. తన కళ్ళు తనే తుడుచుకుంది. చెప్పవలసినదంతా తనే చెప్పింది. ఆమె భర్త మరీ హద్దు మీరిపోయాడట; నెల జీతమంతా నాలుగు రోజుల్లోనే తగలేస్తున్నాడట; పగలూ, రాత్రీ అదేపనిగా ఆఫీసు కూడా మానేసి తాగుతున్నాడట; ఆమెను పట్టుకుని రోజూ చావబాదుతున్నాడట.

ఈ నాల్గోజుల్నించీ తను రాలేకపోవటానికి అదే కారణమని చెప్పింది రాజ్యం. అతనామెని గదిలో పెట్టి తాళం వేశాడట; మా ఇద్దరి సంగతీ అతనికి తెలిసిపోయిందట.

“ఎలాగో తప్పించుకుని పారిపోయొచ్చాను, ఇక మళ్ళీ ఆ యింట్లో అడుగుపెట్టను; ఆ నరకం నేవింక భరించలేను; నన్ను నీతో తీసుకెళ్ళిపో చిన్నా!” అంది రాజ్యం.

నా గుండెల్లో రాయి పడింది.

“భయపడకు చిన్నా! నేను నీకు బరువేమీ కాను; నీ ఇంట్లో వచ్చి కూర్చోను; వేరే ఎక్కడయినా వుంటాను. నాకేదయినా చిన్న ఉద్యోగమిప్పించు చాలు; ఎంత చిన్నదైనా చాలు; నాకు తిండికీ, బట్టకీ సరిపోతే చాలు; నువ్వు నన్ను పెళ్ళిచేసుకోనక్కరలేదు; నన్ను వెంటబెటుకు తిరగనక్కర్లేదు; నా కోసం నీ భార్యబిడ్డల్నీ, నీ పరువుమర్యాదల్నీ వాదులుకోనక్కర్లేదు; నీ యిష్టమొచ్చినప్పుడే, నీకు వీలయినప్పుడే వచ్చి నా దగ్గర కాస్సేపుండి వెళ్ళు. ఏమంటావు చిన్నా?” అంది రాజ్యం.

నేనేమీ అనలేకపోయాను.

“ముందు నాకు కాస్త అన్నం పెట్టించు చిన్నా.. ఆకలి మండిపోతోంది.. నిన్నట్నించీ ఏమీ తినలేదు..” అంది రాజ్యం.

వెంటనే బోయ్ ని పిలిచి ఇద్దరికీ భోజనాలు తెమ్మన్నాను.

రాజ్యం లేచి వెళ్ళి స్నానం చేసింది. సూట్ కేస్ లోంచి ఒక చీర తీసి కట్టుకుంది. తల దువ్వుకుంది. పౌడరు రాసుకుని, బొట్టూ, కాటుకా పెట్టుకుంది. “చిన్నా, కాసిని పూలు తెప్పించకూడదూ? -” అంది. తెప్పించాను. తల నిండా పెట్టుకుంది.

ఇద్దరం అన్నాలు తిన్నాం. రాజ్యం తృప్తిగా కడుపారా తింది. బోయ్ కిళ్ళీలు తెచ్చి ఇచ్చి ఖాళీ ప్లేటు తీసుకెళ్ళిపోయాడు.

బయటి సంగతి ఏమో గాని, నా గదిలోకి మళ్ళీ వెన్నెలొచ్చింది. రాజ్యం మళ్ళీ మామూలుగా నవ్వింది. ఆమె మళ్ళీ వెన్నెల వరదై, మధురపరిమళమై నన్ను ఆవరించింది, ఆక్రమించింది.

“ఆలోచించుకో చిన్నా..! రేపొద్దున నీతోపాటు నన్ను తీసుకెళ్తావో లేదో, యిక నీ యిష్టం.. నాకు నిద్రొస్తున్నది. నన్ను కాస్సేపు కదిలించకు..” అని, ఆవులించి, కళ్ళు మూసుకుని, అంతలోనే నిద్రపోయింది రాజ్యం. ఆమె బాగా అలసిపోయింది.

★★★

ఎక్కడో దూరాన నాలుగు గంటలు వినిపించాయి. మరో గంట గంటన్నరలో తెల్లగా తెల్లారిపోతుంది. వేసవి కాలం; అప్పటికి బాగా చల్లగాలి తిరిగింది. హోటల్లో నౌకర్లు, వంట మనుషులూ అప్పుడే లేచి హడావిడి చేస్తున్నారు. బయట రోడ్డుమీద - మనుషులూ, కార్లు, లారీలూ, రిక్షాల రద్దీ మెల్లగా పెరుగుతోంది.

బాల్కనీలోంచి లేచి గదిలోకి వచ్చాను. రాజ్యం ఇంకా లేవలేదు. ఇప్పటికీ అలాగే నిద్రపోతోంది.

గబగబా నా బట్టలూ, సామాన్లూ అన్నీ సర్దుకున్నాను. రాజ్యం వంక ఒక్కసారి సరిగ్గా చూడ్డానికి కూడా ధైర్యం చాలక - పెట్టే, బేడా పుచ్చుకుని కిందికొచ్చేశాను. రిసెప్షన్ కౌంటర్ దగ్గరకెళ్ళి హోటల్ బిల్లు కట్టేసి - “నా గదిలో ఒక అమ్మాయి పడుకుని వుంది, ఆ అమ్మాయి నిప్పుడు లేపొద్దు, ఆమె ఉంటానంటే మరో నాట్రోజులు ఇక్కడే ఉండనివ్వండి..” అని, మరో రెండు వందలు తీసి, హోటల్ వాళ్ళకిచ్చాను.

ఈ హోటల్లో నాకు మంచి పలుకుబడి ఉంది. టాక్సీ తెప్పించుకుని ఎక్కి కూర్చున్నాను. స్టేషన్ కొచ్చి రైల్వేలో కూర్చుని, ఒక్కసారి బరువు తగ్గినట్టుగా నిట్టూర్చాను.

★★★

ఇదంతా జరిగి చాలా కాలమైంది. నాకు ఇంకో ప్రమోషనొచ్చింది. ఈ మధ్యనే కారు కొన్నాను. ఇప్పుడెక్కడికీ టూర్లు లేవు. విశాఖపట్నం వెళ్ళాల్సిన అవసరం అసలేలేదు. ఆ వూళ్ళో మా కంపెనీ బ్రాంచి మూసేశారు.

ఆ వేళ అలా వదిలేసి వచ్చాక రాజ్యం ఏమైందో ఇప్పటికీ నాకు తెలీదు. కాని నా జీవితం లోంచి వెన్నెల మాత్రం వెళ్ళిపోయింది. మళ్ళీ యిక రాదు!

○

(ప్రభవ మాస పత్రిక - ఏప్రిల్ - 1978)